

Men-menlik /gysga hekaýa

Category: Hekaýalar, Kitapcy

написано kitapcy | 26 января, 2025

Men-menlik /gysga hekaýa MEN-MENLIK



Şabadyň boýundan ýöräp gelýän men-menlige gözüm düşdi. Tüýs men-menlik diýseň men-menlik-dä. Ýüzini göge tutup, saýawanyňy pyrlap, el torbasyny galgadyp, Pariž podýumlaryna çykan model ýaly gaýşaryp ýöräp gelýär. Owadanam-da ýerçeken. Bolmasa beýle men-menem bolmazdy welin... Biraz saklanyp töweregine göz aýlady. Gapdalyndan ötüp barýan adamlara göýä dünýäň eýesi ýaly seredip: «He-e-eý, adamjyklar, sala-a-am» diýip batlyrak seslenip, elini salgady. Olaryň näme diýenini diňlejegem bolmady. Suwsady öýdýän, suwly gapdaky galanja suwy içdi-de, eliniň ugruna Şabat kanalyna oklap goýberdi. Öz ýanyndan eden işine begenip, ýöräberdi. Ahyry köprüä ýetip, ortasyna baryp durdy-da: «He-e-ey, Şaba-a-at, sen ulumy, men uly-y-y?» diýip gygyrdy. İçinden bir ses: «Sen uly, sen uly» diýýär. Soňam el torbasynyň içindäki ulanylan el süpürgiçleri, çeýnelen sakgyçlary, boşan kosmetika gaplaryny suwa zyňasy geldi. Şol wagt ganatlaryny kakyp sag tarapda perişdejik peýda boldy-da:

–Saklan, beýtme, suwy hapalama. Han-ha ýörite zibil gutusy bar-a.

Şeýtan seredip durarmy?! Şahjagazlaryny jontardyp, çep tarapdan geldi-de:

–Şo samsygam diňläp dursuň-aý, zibil guty ho-o-ol aňyrda. Ýöräp nä azaryň. Zyňyber, suwdyr-da, akar gider.

El torbasynda ýygnanan zibilleri suwa zyňyp, ýene ýüzüni göge tutdy-da ýoluny dowam etdi. Ýöräberdi, ýöräberdi, ýöräberdi...

Men-menlik ýuwaşlyk bilen gözden gaýyp boldy. Nirä gideni belli däl.

Şabat bolsa öz-özünü arassalap, pesaýlyk bilen henizem akyp dur. Hekaýalar